

# دوقومی نظریہ

جس پر پاکستان بنا

مفتی اعظم پاکستان مولانا محمد رفیع عثمانی صاحب مدظلہ

سید العلوم

۲۰- نایبھہ روڈ، چیرانی انارکلی لاہور۔ فون: ۷۳۵۲۴۸۳



## ﴿جملہ حقوق بحق ناشر محفوظ ہیں﴾

|         |   |  |
|---------|---|--|
| موضوع   | = | دوقومی نظم یہ جس پر پاکستان بنا                                    |
| بیان    | = | حضرت مولانا محمد رفیع عثمانی صاحب مدظلہ                            |
| باہتمام | = | محمد ناظم اشرف   |
| ناشر    | = | بیت العلوم - ۲۰ ناٹھ روڈ، چوک پرانی انارکلی، لاہور<br>فون: ۷۳۵۲۳۸۳ |

## ﴿ملنے کے پتے﴾

|                 |   |   |
|-----------------|---|---|
| بیت العلوم      | = | ۲۰ ناٹھ روڈ، پرانی انارکلی، لاہور       |
| ادارہ اسلامیات  | = | ۱۱۹۰ انارکلی، لاہور                     |
| ادارہ اسلامیات  | = | موبہن روڈ چوک اردو بازار، کراچی         |
| ادارہ اشاعت     | = | اردو بازار کراچی نمبر ۱                 |
| بیت القرآن      | = | اردو بازار کراچی نمبر ۱                 |
| ادارۃ القرآن    | = | چوک لسبیلہ گارڈن ایسٹ کراچی             |
| ادارۃ المعارف   | = | ڈاک خانہ دارالعلوم کورنگی کراچی نمبر ۱۳ |
| مکتبہ دارالعلوم | = | جامعہ دارالعلوم کورنگی کراچی نمبر ۱۳    |

بسم اللہ الرحمن الرحیم

## ﴿فہرست﴾

| نمبر شمار | مضمون   | صفحہ نمبر |
|-----------|---|-----------|
| ۱۔        | دوقومی نظریہ                                      | ۵         |
| ۲۔        | دنیا بھر کے مسلمان ایک ملت ہیں اور کافر دوسری ملت | ۷         |
| ۳۔        | غیر مسلموں سے تعلقات کی حدود                      | ۹         |
| ۴۔        | ان کے ساتھ عدل و انصاف کرنا فرض ہے                | ۹         |
| ۵۔        | صلح کر لینا بھی جائز ہے                           | ۱۰        |
| ۶۔        | دوطرفہ تعاون کا معاہدہ بھی ایک حد تک جائز ہے      | ۱۱        |
| ۷۔        | تجارتی معاملات کی بھی گنجائش ہے                   | ۱۱        |
| ۸۔        | ہمارے ملک کے غیر مسلموں کے حقوق ہمارے فرائض ہے    | ۱۱        |



|    |  |     |
|----|--|-----|
| ۱۳ | ان کے ساتھ احسان کرنا مستحب ہے                             | ۹۔  |
| ۱۵ | لیکن دوستی جائز نہیں                                       | ۱۰۔ |
| ۱۷ | غیر مسلموں کو اپنا رازدار اور بھیدی بنانا بھی<br>جائز نہیں | ۱۱۔ |
| ۱۹ | اللہ کے راستہ میں جہاد                                     | ۱۲۔ |
| ۲۰ | نظریہ پاکستان  | ۱۳۔ |
| ۲۱ | دو ملی نظریہ عالمی اتحاد کا پیغام                          | ۱۴۔ |
| ۲۳ | وطنی لسانی اور نسلی قومیت.....فساد عالم                    | ۱۵۔ |
| ۲۵ | مسلم برادری  | ۱۶۔ |
| ۲۷ | پرانا جال، نیا شکاری                                       | ۱۷۔ |
| ۳۰ | ہماری کمزوریاں   | ۱۸۔ |



بِسْمِ اللّٰهِ الرَّحْمٰنِ الرَّحِیْمِ

## ﴿دوقومی نظریہ﴾

بعد از خطبہ مسنونہ! اما بعد:

بھارت کی سابق وزیر اعظم اندرا گاندھی نے سقوطِ مشرقی پاکستان کا خونی ڈرامہ رچانے کے بعد کہا تھا کہ ”ہم نے دوقومی نظریہ کو (جس پر پاکستان بنا ہے) خلیج بنگال میں ڈبو دیا ہے۔“ اور بعض نجی مجلسوں میں یہ بھی کہا تھا کہ ”اب ہمارا اگلا نشانہ سندھ ہوگا۔“ دوقومی، یا دو ملی نظریہ صرف پاکستان کا نہیں، بلکہ قرآن و سنت کا نظریہ ہے اور اسلامی سیاست کا ایک اہم اصول ہے، جس کا حاصل یہ ہے کہ دنیا بھر کے مسلمان ایک ملت ہیں اور کافر دوسری ملت، قرآن کریم کا واضح اعلان ہے کہ

”هُوَ الَّذِي خَلَقَكُمْ فَمِنْكُمْ كَافِرٌ وَمِنْكُمْ مُّؤْمِنٌ“



”اللہ وہی ہے جس نے تم کو پیدا کیا (جس کا تقاضا تھا کہ اس پر سب ایمان رکھتے اور سب مومن ہوتے لیکن) پھر تم میں سے بعض کافر ہو گئے اور بعض مومن رہے“ (سورۃ تغابن-۲)

اس آیت کے لفظ ”فَمِنْكُمْ“ میں جو حرف فا ہے، اردو میں اس کا ترجمہ ”پس“ یا ”پھر“ کیا جاتا ہے۔ اس سے معلوم ہوا کہ انسانوں کی تخلیق و آفرینش کے ابتدائی دور میں کوئی انسان کافر نہیں تھا۔ یہ کافر اور مومن کی تقسیم بعد میں کچھ لوگوں کے کافر ہو جانے سے وجود میں آئی۔ ایک حدیث سے بھی اس کی تائید ہوئی ہے جس میں رسول اللہ ﷺ کا ارشاد ہے کہ :-

”كُلُّ مَوْلُودٍ يُولَدُ عَلَى الْفِطْرَةِ فَأَبَوَاهُ يُهَوِّدَانِهِ أَوْ يُنَصِّرَانِهِ“

”ہر بچہ فطرت سلیم پر پیدا ہوتا ہے (جس کا تقاضا مومن ہونا ہے) پھر اس کے ماں باپ اس کو یہودی یا عیسائی وغیرہ بنا دیتے ہیں۔“

(تفسیر معارف القرآن)



## دنیا بھر کے مسلمان ایک ملت ہیں اور کافر دوسری ملت:

بہر حال اوپر سورۃ تغابن کی جو آیت ذکر کی گئی اس میں قرآن حکیم نے تمام بنی آدم کو دو گروہوں میں تقسیم کیا ہے ”کافر اور مومن“ جس کا حاصل یہ ہے کہ آدم علیہ السلام کی ساری اولاد جو ایک برادری تھی اور دنیا کے سب انسان اس برادری کے افراد تھے اس برادری کو توڑنے اور الگ الگ گروہ بنانے والی چیز صرف کفر ہے، جو لوگ کافر ہو گئے وہ انسانی برادری کا رشتہ توڑ کر مومن برادری سے خارج ہو گئے اس لئے مسلمان خواہ کسی ملک اور خطہ کا ہو کسی بھی رنگ اور قبیلہ کا ہو کوئی زبان بولتا ہو، ان سب کو قرآن حکیم نے ایک برادری قرار دیا۔ ارشاد ہے:-

”إِنَّمَا الْمُؤْمِنُونَ إِخْوَةٌ“

”مسلمان تو سب (ایک دوسرے کے) بھائی

(سورۃ الحجرات-۱۰)

ہیں۔“

اور دوسری طرف اسلام نے قیامت تک کے لئے یہ قانون بنادیا کہ مسلمان اور کافر اگرچہ آپس میں باپ بیٹے یا حقیقی بھائی ہوں تب بھی وہ ایک دوسرے کے وارث نہیں ہو سکتے۔ رسول اللہ ﷺ کا ارشاد ہے:-



”لَا يَرِثُ الْمُسْلِمُ الْكَافِرَ وَلَا يَرِثُ الْكَافِرُ الْمُسْلِمَ“

”مسلمان کافر کا وارث نہیں ہو سکتا اور کافر مسلمان کا وارث نہیں ہو سکتا“

(صحیح مسلم حدیث نمبر ۴۰۱۸)

یز آ پ ﷺ کا ارشاد ہے کہ :-

”لَا يَتَوَارَثُ أَهْلُ مِلَّتَيْنِ شَتَّى“

”دو مختلف ملتوں (دین) والے ایک دوسرے کے

وارث نہیں ہو سکتے“ (سنن ابی داؤد - حدیث ۲۹۱۱)

اس طرح قرآن و سنت نے دنیا کے تمام انسانوں کو دو الگ الگ ملتوں میں تقسیم کر کے فیصلہ کر دیا کہ مسلمان ایک ملت ہیں اور کافر دوسری ملت، لیکن اس کا یہ مطلب بھی نہیں ہے کہ تمام کفار سے برسر پیکار رہا جائے اور ان کے کوئی حقوق تسلیم نہ کئے جائیں۔ اس کے برعکس قرآن و سنت میں کافروں کے ساتھ معاملات اور برتاؤ کے سلسلے میں جو تفصیلی ہدایات دی گئی ہیں، ان میں ان کے ساتھ حسن سلوک، انصاف، خیر خواہی، مدارا، اور رواداری کی ہدایات بھی



اہمیت کے ساتھ شامل ہیں اور ان کی حدود مقرر کی گئی ہیں۔

## ﴿غیر مسلموں سے تعلقات کی حدود﴾

اس سلسلے میں اسلامی ہدایات اور ضوابط کا ایک مختصر خاکہ یہ ہے۔

### ان کے ساتھ بھی عدل و انصاف کرنا فرض ہے:

اسلام نے ہمیں کفار کے ساتھ بھی عدل و انصاف کرنے کا حکم دیا ہے اور یہ ہر حال میں ہمارا مقدس فریضہ ہے، اگرچہ وہ ہم سے برسرِ پیکار ہوں، بلکہ اسلام میں تو عدل و انصاف جانوروں کے ساتھ بھی واجب ہے کہ ان کی طاقت سے زیادہ بار ان پر نہ ڈالا جائے اور ان کے چارے اور آرام کا مناسب انتظام کیا جائے۔ قرآن حکیم کا ارشاد ہے کہ

”يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ

بِالْقِسْطِ وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا

تَعْدِلُوا ط اِعْدِلُوا قف هو اقرب للتقوى

وَاتَّقُوا اللَّهَ ط اِنَّ اللَّهَ خَبِيرٌ بِمَا تَعْمَلُونَ“

”اے ایمان والو! کھڑے ہو جایا کرو اللہ کے



واسطے انصاف کی گواہی دینے کو، اور کسی قوم کی دشمنی کے باعث انصاف کو ہرگز نہ چھوڑو، عدل کرو۔ یہی بات تقویٰ کے زیادہ قریب ہے۔ اور ڈرتے رہو اللہ سے۔ اللہ کو تمہارے ہر عمل کی پوری خبر ہے۔  
(سورۃ المائدہ - ۸)

## صلح کر لینا بھی جائز ہے:

اسلام اور مسلمانوں کی مصلحت کا تقاضا ہو تو ان سے صلح (ترک جنگ) کا معاہدہ کرنے کی بھی اجازت ہے۔ قرآن حکیم ہی کا ارشاد ہے کہ

”وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ ۖ إِنَّهُ هُوَ السَّمِيعُ الْعَلِيمُ“

اور اگر وہ (کفار) صلح کی طرف جھکیں تو آپ کو بھی (اجازت ہے کہ اگر اس میں مصلحت دیکھیں تو) اس طرف جھک جائیے اور (اگر باوجود مصلحت کے یہ احتمال ہو کہ یہ ان کی چال ہو تو) اللہ پر بھروسہ رکھئے (ایسے احتمالوں سے اندیشہ نہ



کیجئے) بلاشبہ وہ خوب سننے والا خوب جاننے والا  
ہے (ان کے اقوال اور احوال کو سنتا جانتا ہے ان  
کا خود انتظام کر دے گا)

(معارف القرآن صفحہ ۲۷۱ ج ۴) (سورۃ الانفال - ۶۱)

## دو طرفہ تعاون کا معاہدہ بھی ایک حد تک جائز ہے:

بعض شرائط کے ساتھ ان سے ایک حد تک دو طرفہ تعاون کا  
معاہدہ بھی کیا جاسکتا ہے۔ (تفصیل کیلئے دیکھئے جواہر الفقہ ص ۲۰۴ تا ۲۱۷ جلد ۲)

## تجارتی معاملات کی بھی گنجائش ہے:

حسب ضرورت و مصلحت ان سے خرید و فروخت اور تجارتی  
معاملات کرنے کی بھی اجازت ہے۔ لیکن بلا ضرورت مسلمانوں کو  
چھوڑ کر کفار و مشرکین کے ساتھ معاملات اور تجارت نہ کی جائے۔

(جواہر الفقہ ص ۱۸۳ تا ۱۸۶ ص ۱۸۸ تا ۱۹۰)

## ہمارے ملک کے غیر مسلموں کے حقوق ہمارے فرائض ہیں

جو غیر مسلم ہمارے ملک میں ہماری اجازت سے داخل



ہوں (مثلاً ویزا وغیرہ لے کر) یا ہمارے ملک کے باشندے اور ہمارے قانون کے پابند ہوں، ان کی جان و مال اور آبرو کی حفاظت اور ان کی عبادات میں عدم مزاحمت بھی ہماری ذمہ داری قرار دی گئی ہے۔

”عن صفوان بن سلیم عن عدة من اصحاب

رسول الله صلى عليه وسلم عن ابائهم عن

رسول الله صلى الله عليه وسلم قال : ألا

من ظلم معاهداً أو انتقصه أو كلفه فوق

طاقته أو أخذ منه شيئاً بغير طيب نفس فانا

حجيجه يوم القيامة“ .

(مشکوۃ المصابیح ۳۵۴)

حضرت صفوان بن سلیم چند صحابہ کرام کے

صاحبزادوں سے اور وہ اپنے والدوں کے واسطے

سے نبی کریم ﷺ سے روایت کرتے ہیں کہ

آپ ﷺ نے فرمایا: خبردار جو شخص کسی معاہد

(یعنی ایسے کافر جو اسلامی مملکت کے ماتحت

رہتے ہیں یا باہر سے ویزا لیکر آتے ہیں) پر ظلم

کریگا یا اس کے حقوق میں کمی کریگا یا اس کی

طاقت سے زیادہ بار ڈالے گا یا اس سے کوئی چیز



اس کی مرضی کے بغیر (ناحق) لیگا تو قیامت کے دن میں اس کے خلاف فیصلہ کن گواہی دوں گا (اللہ تعالیٰ کی عدالت میں)

”ان الله تعالى لم يحل لكم ان تدخلوا بيوت أهل الكتاب إلا باذن ولا ضرب نسائهم ولا أكل ثمارهم (ابوداؤد کتاب الامارۃ)“  
 ”اللہ تعالیٰ نے تمہارے لئے اہل کتاب کے گھروں میں بلا اجازت داخل ہونے، ان کی عورتوں کو مارنے پٹینے اور ان کے پھل (بلا اجازت) کھانے کو حلال نہیں فرمایا۔“

ان کے ساتھ احسان کرنا مستحب ہے:

جو غیر مسلم ہم سے برسرِ پیکار اور ہمارے درپے آزار نہ ہوں اور ہمارے دینی مقاصد میں حائل نہ ہوں ان کے ساتھ ہمیں رواداری، ہمدردی، خیر خواہی اور احسان کرنے کی بھی اجازت ہے۔ بلکہ قرآن و سنت میں اس کی تلقین و تاکید کی گئی ہے۔ قرآن کریم میں ارشاد ہے:



”لَا يَنْهَكُمُ اللَّهُ عَنِ الَّذِينَ لَمْ يُقَاتِلُواكُمْ فِي  
الدِّينِ وَلَمْ يُخْرِجُواكُمْ مِنْ دِيَارِكُمْ أَنْ  
تَبَرُّوهُمْ إِلَيْهِمْ ط“

”اللہ تعالیٰ تم کو ان لوگوں کے ساتھ احسان کا  
برتاؤ کرنے سے منع نہیں کرتا جو تم سے دین کے  
بارے میں نہیں لڑے اور تم کو تمھارے گھروں  
سے نہیں نکالا۔“ (سورۃ ممتحنہ - ۸)

صحیح بخاری کی روایت ہے کہ حضرت ابوبکر صدیقؓ کی  
صاحبزادی حضرت اسماءؓ کی والدہ بحالت کفر مکہ مکرمہ سے مدینہ طیبہ  
پہنچیں۔ (مسند احمد کی روایت میں ہے کہ یہ واقعہ اس وقت کا ہے  
جبکہ کفار مکہ سے صلح حدیبیہ ہو چکی تھی، ان خاتون کا نام قبیلہ ہے) تو  
حضرت اسماءؓ نے رسول اللہ ﷺ سے عرض کیا کہ میری والدہ مجھ سے  
ملنے کے لئے آتی ہیں، اور وہ کافر ہیں میں ان کے ساتھ کیا سلوک  
کروں؟ آنحضرت ﷺ نے فرمایا کہ اپنی والدہ کی صلہ رحمی کرو، یعنی  
ان کیساتھ اچھا سلوک کرو، اس پر (سورہ ممتحنہ) کی یہ آیات نازل  
ہوئی جس میں اس قسم کے دوسرے غیر مسلموں کیساتھ بھی حسن سلوک



اور احسان کا معاملہ کرنے کا حکم بیان فرما دیا گیا۔

(تفسیر معارف القرآن ص ۴۰۵ ج ۸)۔

فقہائے کرام نے وضاحت کی ہے کہ کوئی کافر بیمار ہو تو اس کی مزاج پرسی اور عیادت جائز ہے، اور ان میں سے کوئی مرجائے تو اس کی تعزیت بھی جائز ہے۔ آنحضرت ﷺ کا ایک پڑوسی یہودی بیمار ہوا تو آپ ﷺ نے اس کی عیادت فرمائی۔ (ہدایہ وردالمختار ص ۳۴۱ ج ۵)

### لیکن دوستی جائز نہیں:

یہ سب کچھ ہے لیکن اسلام کی معتدل اور متوازن تعلیمات نے ہمیں اپنے دین و ملت کی حفاظت اور ملی تشخص کی خاطر ساتھ ہی یہ ہدایات بھی دی ہیں کہ کسی بھی قسم کے کافروں کو اپنا دوست نہ بناؤ، ایسا میل جول اور ربط و ضبط پیدا کرنے کی بھی اجازت نہیں دی جس سے ان کے ساتھ محبت و الفت کا اظہار ہوتا ہو، کیونکہ مسلمان جو اللہ اور اس کے رسول ﷺ کی محبت کا دعوے دار ہے وہ ان کے دشمنوں کو اپنا دوست کیسے بنا سکتا ہے۔ ایسے تعلقات کو قرآن حکیم نے قطعی طور پر حرام اور ممنوع قرار دیا ہے۔

ارشاد ہے:



”يَا أَيُّهَا الَّذِينَ آمَنُوا لَا تَتَّخِذُوا الْيَهُودَ  
وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ  
يَتَوَلَّهُمْ مِنْكُمْ فَإِنَّهُ مِنْهُمْ“

”اے ایمان والو! یہودیوں اور نصرانیوں کو  
دوست مت بنانا وہ خود ہی ایک دوسرے کے  
دوست ہیں، جو شخص تم میں سے ان کے ساتھ  
دوستی کرے گا تو بلاشبہ وہ انہیں میں سے ہوگا“  
اس سورۃ میں آگے ارشاد ہے:

”يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا  
دِينَكُمْ هُزُؤًا وَلَعِبًا مِّنَ الَّذِينَ أُوتُوا الْكِتَابَ  
مِنْ قَبْلِكُمْ وَالْكُفَّارَ أَوْلِيَاءَ“

”اے ایمان والو! جن لوگوں کو تم سے پہلے کتاب  
(تورات و انجیل) مل چکی ہے جنہوں نے  
تمہارے دین کو ہنسی کھیل بنا رکھا ہے، ان کو اور اس  
طرح کے دوسرے کافروں کو دوست مت بناؤ۔“

سورۃ ممتحنہ کو اللہ تعالیٰ نے شروع ہی اس حکم سے فرمایا ہے کہ:

”يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّ



وَكُنتُمْ أَوْلِيَآءَ“

”اے ایمان والو! تم میرے دشمنوں اور اپنے

دشمنوں کو دوست نہ بناؤ“۔ (سورۃ ممتحنہ-۱)

غیر مسلموں کو اپنا رازدار اور بھیدی بنانا بھی جائز نہیں:

ارشاد باری تعالیٰ ہے۔

”يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّنْ

دُونِكُمْ لَا يَأْتِ لَكُمْ خَبَرًا“

”اے ایمان والو! غیروں کو اپنا بھیدی نہ بناؤ، وہ

تمہیں برباد کرنے میں کوتاہی نہیں کرتے۔

• (سورۃ آل عمران-۱۱۸)

وضع قطع اور طرز معاشرت میں ان کے ساتھ ایسی مشابہت

اختیار کرنا بھی ممنوع ہے جس سے اسلام کے امتیازی نشانات اور ملی  
تشخص گڈمڈ ہونے لگیں۔

آنحضرت ﷺ کا ارشاد ہے:

”مَنْ تَشَبَهَ بِقَوْمٍ فَهُوَ مِنْهُمْ“

(سنن ابی داؤد حدیث ۴۰۳۱)



”جس نے کسی قوم کی مشابہت اختیار کر لی وہ  
اس قوم میں سے سمجھا جائے گا۔“

جو کافر حالت کفر میں مر گئے ان کے لئے مغفرت کی دعا  
کرنے کو بھی قرآن حکیم نے ممنوع فرمادیا ہے۔ سورۃ توبہ میں ارشاد  
ہے:

”مَا كَانَ لِلنَّبِيِّ وَالَّذِينَ آمَنُوا أَنْ  
يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ  
مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ“  
”نبی (ﷺ) کو اور دوسرے مسلمانوں کو جائز  
نہیں کہ مشرکین کے لئے مغفرت کی دعا مانگیں،  
اگرچہ وہ رشتہ دار ہی (کیوں نہ) ہوں اس بات  
کے ظاہر ہو جانے کے بعد کہ یہ لوگ (کفر پر  
مرنے کی وجہ سے) دوزخی ہیں۔“ (سورۃ توبہ ۱۱۳)

البتہ زندہ کافروں کے لئے ہدایت و اصلاح کی دعا جائز  
ہے۔ چنانچہ آنحضرت ﷺ نے غزوہ احد کے موقع پر مشرکین مکہ کے  
لئے دعا فرمائی کہ

”رَبِّ اهْدِ قَوْمِي فَإِنَّهُمْ لَا يَعْلَمُونَ“



”اے میرے رب میری قوم کو ہدایت عطاء فرمادے کیونکہ انہیں (حقیقت) معلوم نہیں۔“

## اللہ کے راستہ میں جہاد:

بلکہ جو کفار مسلمانوں سے برسر پیکار یا ان کے درپے آزار ہوں یا اسلام کی سر بلندی کی راہ میں رکاوٹ بنیں، ان سے تو ہمیں جہاد کا حکم ہے، ایسے کافروں کے بارے میں قرآن حکیم نے ہدایت کی ہے کہ ہم حضرت ابراہیم علیہ السلام اور ان کے اصحاب کی تقلید کریں جنہوں نے اپنے ایسے ہی کافر ہم وطنوں اور اہل خاندان سے صاف کہہ دیا تھا کہ

”إِنَّا بَرَاءُكُمْ وَمِمَّا تَعْبُدُونَ مِنْ دُونِ اللَّهِ  
كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ  
وَالْبُغْضَاءُ أَبَدًا حَتَّى تُؤْمِنُوا بِاللَّهِ وَحْدَهُ“

”ہم تم سے اور ان (بتوں) سے بیزار ہیں جن کی تم اللہ کے سوا عبادت کرتے ہو ہم تمہارے منکر ہیں اور جب تک تم اللہ واحد پر ایمان نہ لاؤ گے ہمارے اور تمہارے درمیان ہمیشہ کھلم کھلا



عداوت اور دشمنی رہے گی۔“ (سورۃ ممتحنہ - ۴)

خلاصہ یہ کہ قرآن و سنت نے دنیا کے تمام انسانوں کو ”مومن اور کافر“ دو ملتوں میں تقسیم کر کے دونوں کے درمیان تعلقات ناملات اور جنگ و صلح کی حدود بھی نہایت اعتدال اور توازن کے ماتھے مقرر فرمادی ہیں اور ان کو گڈمڈ کرنے کی اجازت نہیں دی۔

ہو حلقہ یاراں تو بریشم کی طرح نرم

رزم حق و باطل ہو تو فولاد ہے مومن

عہد رسالت اور خلافت راشدہ میں کافروں سے جتنے جہاد وئے وہ اسی دولی نظریہ پر مبنی تھے، ساری صلیبی جنگیں اسی بنیاد پر لڑی گئیں، انبیاء سابقین کو کافروں سے جتنے معرکے پیش آئے ان سب میں یہی دولی نظریہ کار فرما تھا۔

## نظریہ پاکستان:

اور پاکستان کا وجود بھی اسی نظریہ کا مرہون منت ہے جو ہندوستان کو تقسیم کر کے محض اس لئے حاصل کیا گیا ہے کہ مسلمان یہاں دوسری قوموں سے آزاد اور خود مختار رہ کر خدا پرستی اور قرآن و سنت کے ہمہ گیر نظام عدل اور معاشی انصاف کی بنیاد پر اسلام کا



پاکیزہ فلاحی معاشرہ قائم کر سکیں اور اسے مضبوط ترقی یافتہ اسلامی ریاست بنا سکیں۔ اسے حاصل کرنے کے لئے ہم نے نعرہ لگایا تھا کہ پاکستان کا مطلب کیا؟ لا الہ الا اللہ، پھر جب ہندو کانگریس نے مسلمانوں کو اپنی اکثریت کے جال میں پھانسنے کے لئے ”ہندو مسلم بھائی بھائی“ کا نعرہ چلتا کیا تو ہم سب نے مل کر ”مسلم مسلم بھائی بھائی“ کا جوابی نعرہ بلند کیا، جس سے پورا برصغیر گونج اٹھا تھا، یہ صرف جذباتی نعرہ نہ تھا یہ ہمارے عقیدے اور ایمان کی آواز اور ہمارے سیاسی منشور کا عنوان تھا۔ ہم اس دولتی نظریہ کے ترجمان تھے جو ہمیں قرآن و سنت نے عطا کیا ہے، اسی نظریہ کی طاقت پر ہم نے بیک وقت تین طاقتوں انگریزوں، ہندوؤں اور سکھوں سے چومکھی لڑ کر پاکستان حاصل کیا۔

## دولتی نظریہ عالمی اتحاد کا پیغام:

یہاں یہ بات خاص طور پر قابل لحاظ ہے کہ انسانی برادری کو مختلف سیاسی نظریات نے کہیں رنگ کی بنیاد پر تقسیم کیا۔ جیسا کہ جنوبی افریقہ اور برطانیہ میں ہو رہا ہے کہ وہاں جو حقوق کتے کو حاصل ہیں کالے آدمی کو حاصل نہیں، کہیں نسل کی بنیاد پر تقسیم کیا گیا جیسا



کہ اسلام سے پہلے قبائل عرب کا حال تھا اور آج بھی دنیا کے بعض قبائلی علاقوں میں ایک قبیلہ دوسرے قبیلہ کے خون کا پیاسا نظر آتا ہے، اور کہیں اس برادری کو زبان اور وطن کی بنیاد پر ٹکڑے ٹکڑے کر دیا گیا۔ جیسا کہ لسانی اور وطنی قومیت کی بنیاد پر آج پاکستان میں ایک بھائی دوسرے بھائی کا گلا کاٹ رہا ہے۔ ان سب کے برخلاف اسلام نے بنی نوع انسان کی تقسیم کا مدار ”ایمان اور کفر“ پر رکھا ہے۔ غور کیا جائے تو معلوم ہوگا کہ صرف یہی ایسی تقسیم ہے جو انسانی برادری کے مکمل اتحاد کا وسیع ترین میدان اور موثر ترین پیغام بھی ساتھ رکھتی ہے، اس لئے کہ ”مومن اور کافر“ ان دو ملتوں کی بنیاد ایسی دو چیزوں پر ہے جو ہر انسان کے اختیار میں ہیں، کیونکہ ایمان بھی انسان کے اختیار میں ہے اور کفر بھی، اگر کوئی شخص ان میں سے ایک ملت چھوڑ کر دوسری ملت میں شامل ہونا چاہے تو بڑی آسانی سے اپنے عقائد بدل کر دوسری ملت میں شامل ہو سکتا ہے، چنانچہ آخری زمانے میں جب عیسیٰ علیہ السلام کا نزول ہوگا تو قرآن کریم اور آنحضرت ﷺ کے ارشادات کے مطابق وہ دور پھر واپس آ جائے گا کہ دنیا کے تمام انسان ایمان لا کر ایک ملت ہو جائیں گے اور انسانی برادری جو کفر کی وجہ سے دو ملتوں میں بٹ گئی تھی اس کا بٹوارہ



ختم ہو جائے گا۔

(تفسیر معارف القرآن ص ۲۰۳ تا ص ۲۰۵ ج ۲)

آملیں گے سینہ چاکانِ چمن سے سینہ چاک  
بزم گل کی ہم نفس باد صبا ہو جائیگی  
پھر دلوں کو یاد آجائے گا پیغامِ سجود  
پھر جبیں خاکِ حرم سے آشنا ہو جائیگی

## وطنی لسانی اور نسلی قومیت فساد عالم :

برخلاف قبیلہ خاندان رنگ و زبان اور ملک و وطن کے کہ کسی انسان کے اختیار میں نہیں کہ اپنا قبیلہ و خاندان بدل دے۔ زبان اور وطن اگرچہ بدلے جاسکتے ہیں مگر زبان اور وطن کی بنیاد پر بننے والی قومیں دوسروں کو عموماً اپنے اندر جذب کرنے پر آمادہ نہیں ہوتیں اگرچہ ان کی ہی زبان بولنے لگیں اور ان کے وطن میں آباد ہو جائیں۔ غرض ان غیر فطری تقسیموں میں بٹ جانے کے بعد انسانی برادری کے اتحاد اور پائیدار عالمی امن کا کوئی امکان باقی نہیں رہتا، بلکہ وطن اور نیشنلزم کی بنیاد پر جو تقسیم ہوتی ہے اس کی رو سے تو انسانی برادری پہلے ملکوں کی بنیاد پر تقسیم کی گئی پھر اس کا بٹوارہ صوبوں کی



بنیاد پر کیا جانے لگے اور اب تو شہروں اور محلوں کی بنیاد پر بھی تقسیم کا المناک منظر ہمارے سامنے ہے۔

تفریق ملل حکمت افرنگ کا مقصود

اسلام کا مقصود فقط ملتِ آدم

انسانیت کو ان لا محدود تباہیوں سے بچانے کے لئے قرآن و سنت کی ان صریح ہدایات اور دیگر بہت سی آیات و احادیث نے واضح کر دیا کہ پوری دنیا میں گروہ بندی صرف ایمان اور کفر کی بنیاد پر ہو سکتی ہے، رنگ اور زبان، نسب اور قبیلہ، وطن اور ملک میں سے کوئی چیز اس قابل نہیں کہ اس کی بنیاد پر انسانی برادری کو مختلف گروہوں میں بانٹ دیا جائے۔ ایک باپ کی اولاد اگر مختلف شہروں میں بسنے لگے یا مختلف زبانیں بولنے لگے یا ان کے رنگ میں تفاوت ہو، تو وہ الگ الگ گروہ نہیں ہو جاتے، رنگ و زبان اور ملک و وطن کے اختلاف کے باوجود یہ سب آپس میں بھائی رہتے ہیں، ان کو مختلف گروہ قرار دینا عقل و حکمت کی بات نہیں ہو سکتی۔ ہاں کفر وہ بدترین اختلاف ہے اور اپنے خالق و مالک اور پالنے والے کے خلاف اعلان بغاوت ہے جس نے پوری انسانی برادری کو الگ الگ ملتوں میں بانٹ دیا۔



## مسلم برادری:

رنگ ، زبان اور قبائل کے اختلاف کو قرآن حکیم نے اللہ تعالیٰ کی قدرت کاملہ کی نشانی اور انسان کے لئے بعض فوائد پر مشتمل ہونے کی وجہ سے ایک نعمت تو قرار دیا ہے۔

(سورۃ الروم۔ آیت نمبر ۲۲ و سورۃ الحجرات آیت نمبر ۱۳)

لیکن اس کو بنی آدم میں گروہ بندی کا ذریعہ بنانے کی اجازت نہیں دی اسلام سے پہلے زمانہ جاہلیت میں قبائل کو گروہ بندی کی بنیاد بنا دیا گیا تھا اسلام نے ان سب بتوں کو توڑ ڈالا۔

کفار مکہ جو آنحضرت ﷺ کے ہم وطن ، ہم زبان اور ہم قبیلہ تھے۔ آپ نے اور آپ ﷺ کے جان نثار صحابہ کرامؓ نے ایمان و کفر کی ہی بنیاد پر ان سے دشمنی مول لی ، آبائی وطن سے ہجرت کی اور اپنے رشتہ داروں تک سے بار بار جہاد فرمایا، اُن سے الگ ایک ”مسلم برادری“ قائم فرمائی جس میں انصار مدینہ کو اور حبشی ، رومی اور فارسی (ایرانی) مسلمانوں کو بھائی بنا کر گلے سے لگا لیا۔ جس قبیلے اور جس علاقے کے لوگ مشرف بہ اسلام ہوتے گئے وہ اس برادری میں شامل ہوتے چلے گئے اسلام نے ان کو سبق ہی یہ دیا تھا کہ:



بتان رنگ و بو کو توڑ کر ملت میں گم ہو جا  
 نہ تورانی رہے باقی نہ ایرانی نہ افغانی  
 ایک سفر میں دو صحابیوں کے درمیان جھگڑا ہوا۔ ایک مہاجر  
 تھے دوسرے انصاری، مہاجر نے انصاری کی پشت پر مار دیا۔ انصاری  
 نے اپنی مدد کے لئے انصار کو پکارا ”یا للاً انصار“ اور مہاجر نے  
 صحابہ کرام کو پکارا ”یا لّلْمُہاجرین“ آپ ﷺ نے یہ آواز سنی تو  
 پچھا:-

”مَامَالَ دَعْوَى الْجَاهِلِيَّةِ“

”یہ جاہلیت کے الفاظ کیوں پکارے جا رہے  
 ہیں؟“

لوگوں نے واقعہ بتایا تو آپ ﷺ نے فرمایا:-

”دَعُوْهَا فَاِنَّهَا مُنْتِنَةٌ“

”ان (متعصبانہ اور گروہ بندیوں کے) الفاظ کو چھوڑ دو،

کیونکہ ان میں (جاہلیت اور کفر کی) بدبو ہے“

(جامع ترمذی۔ حدیث ۳۳۱۵)

یہی وہ اسلامی برادری اور ایمانی اخوت تھی جس نے تھوڑے

ہی عرصے میں مشرق و مغرب، جنوب و شمال، کالے گورے، امیر



وغریب اور عرب و عجم کے بے شمار افراد کو ایک لڑی میں پرو دیا اور مسلمان دنیا کی سب سے بڑی طاقت بن گئے۔

### پرانا جال، نیا شکاری:

اس طاقت کا مقابلہ دنیا کی قومیں نہ کر سکیں تو انہوں نے پھر ان بتوں کو زندہ کیا جن کو رسول اللہ ﷺ نے پاش پاش کر ڈالا تھا۔ مسلمانوں کی عظیم ملت واحدہ کو ملک و وطن، رنگ و زبان اور نسب و قبائل کے مختلف ٹکڑوں میں تقسیم کر کے ان کو باہم ٹکرا دیا۔ اسپین (اندلس) سے مسلمانوں کا تقریباً ایک ہزار سالہ اقتدار اسی آپس کی پھوٹ کی نذر ہوا۔ تر کی خلافت عثمانیہ اسی ٹکراؤ کے نتیجہ میں پارہ پارہ ہوئی اور ..... سقوطِ مشرقی پاکستان کے المناک سانحہ کے لئے بھی بھارت نے اسی وطنی اور لسانی قومیت کو آلہ کار بنایا۔ عرب ممالک تو ”عربی قومیت“ کے فریب سے اس کے تلخ و سنگین تجربات کے بعد کسی حد تک نکل بھی گئے، بنگلہ دیش بھی بنگالی قومیت کی تباہ کاریوں سے نڈھال ہو کر ”مسلم ملت“ کی طرف واپس آ رہا ہے۔ لیکن پاکستان اور خصوصاً سندھ میں لسانی اور وطنی قومیت کے نئے بت تراش لئے گئے ہیں، جن کی بنیاد پر مسلمانوں کی ملت واحدہ کو پھر



ٹکڑے ٹکڑے کیا جا رہا ہے۔ لسانی اور وطنی عصبیتوں نے ایسا اندھا کر دیا ہے کہ مشرقی پاکستان کی طرح اب پھر بھائی بھائی کا گلا کاٹ رہا ہے۔ حالانکہ رسول اللہ ﷺ نے خطبہ حجتہ الوداع میں بڑی دل سوزی سے یہ وصیت فرمائی تھی کہ:

”لَا تَرْجِعُوا بَعْدِي كُفَّارًا يَضْرِبُ بَعْضُكُمْ رِقَابَ بَعْضٍ“

”میرے بعد تم کا فر نہ ہو جانا کہ آپس میں ایک دوسرے کا گلا کاٹنے لگو“

طرفہ تماشہ یہ ہے کہ ہر خود ساختہ لسانی گروہ اپنے مقتولوں کو شہید کا مقدس خطاب دینے پر مصر ہے۔ حالانکہ رحمۃ للعالمین ﷺ ایسی لڑائی میں مرنے والوں کے بارے میں آگاہ فرما چکے ہیں کہ:

”إِذَا تَقَى الْمُسْلِمَانِ بِسَيْفَيْهِمَا فَقَتَلَ أَحَدُهُمَا صَاحِبَهُ فَالْقَاتِلُ وَالْمَقْتُولُ فِي النَّارِ“

”جب دو مسلمان اپنی اپنی تلواریں لے کر آپس میں لڑیں اور ان میں سے کوئی دوسرے کو قتل کر ڈالے تو قاتل اور مقتول دونوں جہنم میں



جائیں گے (کیونکہ مقتول کا ارادہ بھی قتل کرنے کا

تھا۔)“ (سنن نسائی۔ حدیث ۴۱۲۴)

اب جن گھناؤنی عصبیتوں کا صور پھونکا جا رہا ہے ان کے بارے میں رسول اللہ ﷺ کا یہ ارشاد ہر مسلمان کے کانوں تک پہنچ جانا چاہیے کہ:

”لَيْسَ مِنَّا مَنْ دَعَا إِلَى الْعَصَبِيَّةِ لَيْسَ مِنَّا مَنْ

مَاتَ عَلَى عَصَبِيَّةٍ“

”وہ شخص ہم میں سے نہیں جو عصبیت کی طرف

بلائے۔ اور وہ شخص ہم میں سے نہیں جس کی

موت عصبیت پر آئے“

اس دور میں مے اور ہے جام اور ہے جَم اور

ساقی نے بنا کی روشِ لطف و کرم اور

مسلم نے بھی تعمیر کیا اپنا حرم اور

تہذیب کے آذر نے تر شوائے صنم اور

ان تازہ خداؤں میں بڑا سب سے وطن ہے

جو پیرہن اس کا ہے وہ ملت کا کفن ہے



یہ بت کہ تراشیدہ تہذیب نوی ہے  
 غارت گر کا شانہء دین نبوی ہے  
 بازو ترا توحید کی قوت سے قوی ہے  
 اسلام ترا دیں ہے تو مصطفویٰ ہے  
 نظارۂ دیرینہ زمانے کو دکھا دے  
 اے مصطفویٰ خاک میں اس بُت کو ملا دے

### ہماری کمزوریاں:

اس شرمناک خانہ جنگی کی پشت پر ہمارے دشمنوں کی  
 سازشیں تو کارفرما ہیں ہی لیکن یہ بھی ایک واقعہ ہے کہ کوئی بیرونی  
 سازش اس وقت تک کامیاب نہیں ہو سکتی جب تک اسے ہماری کچھ  
 ایسی کمزوریاں ہاتھ نہ آجائیں جن کے ذریعہ وہ اپنے مکرو فریب کا  
 تانا بانا بن سکیں۔ اس حقیقت سے انکار نہیں کیا جاسکتا کہ ہماری سب  
 سے بڑی کمزوری وہ ظلم، بدعنوانیاں اور حق تلفیاں ہیں جن کا موجودہ  
 سرمایہ دارانہ اور جاگیر دارانہ نظام میں بازار گرم ہے، اور جو اس  
 ظالمانہ نظام کی بے دین فضا نے قدم قدم پر پھیلا رکھی ہیں۔ نئی نسل  
 اس صورت حال پر مضطرب ہے اور اس اضطراب کو بنیاد بنا کر بیرونی



سازشوں نے ان پر لسانی اور صوبائی عصبیت کا جال پھینکا ہے۔ اگر اسلام کا صرف نام لے کر نہیں، بلکہ اسلام کے نظام معیشت اور نظام عدل کو عملاً نافذ کر کے ان مظالم، بدعنوانیوں اور حق تلفیوں کا خاتمہ کر دیا جائے تو کچھ غدار تو شاید پھر بھی ملک میں باقی رہیں، لیکن ان سادہ لوح عوام کو گمراہ کرنے کا راستہ بند ہو جائے گا جو نہ ملک کے دشمن ہیں نہ اسلام کے باغی، بلکہ انہیں مظالم اور حق تلفیوں نے فساد پر آمادہ کیا ہے۔

ہمارا اصل مسئلہ پنجابی پٹھان سندھی یا مہاجر نہیں، ان میں سے کسی طبقے کو علی الاطلاق ظالم اور دوسرے کو علی الاطلاق مظلوم قرار دینا پر لے درجے کی ناانصافی کی بات ہے، یہ منطق دین و دانش کے کسی خانے میں فٹ نہیں ہو سکتی کہ ظلم ہمیشہ دوسرے علاقے کے باشندے کرتے ہیں اور اگر کوئی اپنا ہم وطن یا ہم زبان ظلم کرے تو وہ ظلم نہیں انصاف ہے اور حقوق کی جدوجہد ہے۔

دراصل ہمارا اصل مسئلہ وہ بے دینی اور خدا فراموشی ہے جو ظالم کو بے خوف و خطر ظلم پر آمادہ کرتی ہے، یہی ذہنیت ہے جس نے ہر جگہ مظالم اور حق تلفیوں کا بازار گرم کیا ہوا ہے۔ یہی ذہنیت دوسروں سے ہر وقت اپنے نہاد حقوق کا مطالبہ کرتی رہتی ہے لیکن



اسے نہ اپنے فرائض کا کوئی احساس ہے نہ دوسروں کے حقوق کا پاس۔

جب تک یہ بے دین اور اللہ تعالیٰ کے خوف سے عاری ذہنیت موجود ہے اگر ہر صوبہ اور ہر علاقہ خدا نہ کرے الگ بھی ہو جائے تب بھی اسے مظالم اور حق تلفیوں سے نجات نہیں مل سکتی۔  
بنگلہ دیش کا تجربہ ہمارے سامنے ہے۔

جلال بادشاہی ہو یا جمہوری تماشا ہو  
جداہودی سیاست سے تو رہ جاتی ہے چنگیزی

وآخر دعوانا ان الحمد لله رب العالمین  
”وصلی اللہ علی النبی الکریم محمد وآلہ  
واصحابہ اجمعین“





بیتِ العلم و الخیر  
قرآن مجید اور اسلامی کتابوں کا مرکز